


# Lehen il-Malti

MAHRUG

MILL-GHAQDA TAL-MALTI (UNIVERSITÀ)



## X'FIH DAN IL-GHADD

Wara Għaxar Snin  
 Bin-id-Dmugh  
 It-t u d-d f'tarf il-kelma  
 Is-Safar  
 Ġanni  
 F'raħal  
 Eroj  
 Il-Berritta bajda ta' bil-lejl  
 Storja tal-Għaqdiet tal-Kittieba tal-Malti  
 Hidmiet tagħna

Prof. P. P. Saydon  
 Prof. Ġ. Aquilina  
 Prof. P. P. Saydon  
 M. Mizzi  
 A. Calleja  
 Ġ. Cassar Pullicino  
 A. Calleja  
 A. Cassola  
 A. Cremona

*Handwritten notes at the bottom of the page, including the name 'M. Mizzi' and other illegible scribbles.*

Heane record 1100/1/1  
for 1941 See Encephalitis

# LEHEN IL-MALTI

MAHRUĠ MILL-"GĦAQDA TAL-MALTI (UNIVERSITÀ)"

MARZU-APRIL 1941 ]

IL-HDAX-IL SENA

[ Ghadd 121-122

## WARA GHAXAR SNIN

26 TA' JANNAR 1931—26 TA' JANNAR 1941.

*Aħna jidhrilna li hadd daqs il-Prof. Saydon ma seta' jfakkar l-Istorja tal-Għaqda tagħna mwaqqfa għaxar snin ilu, fis-26 ta' Jannar 1931 mill-Istudenti Rużar Briffa u Gużè Bonnici. Għalhekk konna stedinna l-Prof. Saydon biex jagħmel taħdita dwar hekk minn fuq ir-Rediffusion, li saret fis-26 ta' Frar, 1941 meta xandarna programm letterarju biex infakkru din il-grajja, li kienet il-bidu ta' tibdil kbir fl-Università. Aħna jidhrilna għaldaqshekk, li flok l-editorjal inxandru din it-taħdita tbaqbaq u tfur bl-imħabba ta' wiehed li għaraf imexxina b'qawwa u heġġa tal-għageb għal tmien snin shaħ u li jqis il-ħajja tal-Għaqda biċċa minn ħajtu nfisha.*

Kien jum ta' Jannar. Zewġ żgħażaġħ, studenti tal-Università, kienu għand wiehed għaref, imdahħal fiż-żmien, mixħut fuq sigġu tad-dirgħajn, b'ħafna karti u kotba quddiemu. Hdejn dak il-għaref, b'dik ħarstu mqita, dawk iż-żgħażaġħ hassew ruħhom żgħar, żgħar, imma l-qadja li kellhom kienet kbira, u, bħal min jaf li qiegħed jaqdi dmir għoli, rabbew il-hila u, għal hin wiehed ma rawx il-bogħod li kien jifridhom minn dak il-għaref. Qalulu: "Professur, tħajjarna nwaqqfu Għaqda bejn l-istudenti tal-Università biex jitharrġu fil-kitba tal-Malti. Nitolbuk, jekk jogħġbok, tgħinna." Ma' din l-aħbar wiċċ il-għaref iddawwal, tbissima ħafifa griet fuq xufftejh, għax kien hu n-nifsu kittieb mill-aħjar tal-Malti u mixgħul bi ħrara kbira li jara l-kitba tal-Malti tirtaqam u tixtered, tħarrek kemm kemm fuq is-sigġu, donnu ħass qawwa ġewwenija tqanqlu, u qallhom: "Tajjeb, aħdmu dejjem; jien ngħinkom kemm nista'." Imma f'daqqa waħda d-dija ta' għajnejh iddallmet, it-tbissima ta' xufftejh intfiet, u lissen dawn il-kelmiet: "Nibza' li dan kollu nar tat-tiben."

Nar tat-tiben? Xi drabi mqar il-gharef jitqarraq. U din id-darba l-Professor gharef tqarraq. U tqarraq ghax minn ruħ dawk iż-żewġ żgħażaġħ kien qieghed jara naħa waħda biss. Kien qieghed jara heġġa li malajr tikbes u malajr tintefa. Kien qieghed jara dik il-qlubija bla lġiem li tqabbez iż-żgħażaġħ minn ħsieb għal ħsieb, minn xewqa għal xewqa bla ma ddewwimhom fuq l-ebda waħda, bħal friefet jittajru minn warda għal warda, donnhom bla sabar li jieqfu żmien twil fuq warda waħda. Imma ma ħaresx lejn naħa oħra tar-ruħ żaġħżuġħa. Ma għarafx dak il-ħin li ż-żagħżuġħ qatt ma jqis it-tfixkil, qatt ma jħares lejn it-tigrif, qatt ma jaħseb fit-twegħir li jista' jiltaqa' miegħu. Iż-żagħżuġħ, dak li jleħħ f'moħħu jixtiequ, dak li jixtieq iridu, dak li jrid jistħajlu quddiemu, qrib minnu, għalkemm imidd idu u jaqbd, u għalhekk jintefa' għalih bil-heġġa kollha ta' ruħ żaġħżuġħa bla ma jqis it-triq, xi drabi twila u mwiegħra, li jrid jimxi biex jasal fi tmiem xewqtu.

Għaddew għaxar snin minn lak il-jum, u l-Għaqda mwaqqfa miż-żewġ studenti żgħażaġħ, Rużar Briffa u Ġużè Bonnici, li ffit wara saru tobba t-tnejn, għadha ħajja, qawwija u sħiħa. Ħajja qasira s'issa; imma meta taħseb li hawn fostna Għaqdiet bħal din aktarx imutu wara ħajja wisq aqsar, għaxar snin fihom medda żmien sabiħa.

Kien sewwa sew bħal-lum, is-26 ta' Jannar 1931, meta l-Għaqda kellha l-ewwel laqgħa fil-librerija tal-Università. Kienu 21 student, li ngħaqdu minn rajhom biex jerfgħu u jzommu għoli gieh ilsienhom. Kienet qisha holma! Min qatt kien jobsor li gos-swali tal-Università, fejn il-Malti kien barrani, kellha tinstema' tidwi l-ħlewwa tal-ghanja Maltija? Dun Karm, il-poeta, li kien mistieden qara l-poeżija "Warda li tgħid grajjietha". Il-Professor Sir Them. Zammit, li ffit qabel ħabbar ħajja qasira lill-Għaqda, baġħat novella "Ċensa u ċ-Ċine" li qraha l-istudent (illum tabib) W. L. Fava. L-istudent R. Briffa (illum tabib), Ġ. Bonnici (tabib ukoll li miet ffit xhur ilu), A. Buttigieg (illum Avukat u Nutar) u Art. Valenzia (illum Avukat) qraw poeżija u proża tagħhom. Minn dak in-nhar il-laqqgħat tal-Għaqda baqgħu jsiru kull xahar, u kull darba kien ikun mistieden xi kittieb magħruf tal-Malti.

Biex tigbor u xxandar il-kitba tal-imseħbin, il-Għaqda ħasbet biex toħroġ ir-Rivista tagħha *Lehen il-Malti*. L-ewwel għadd ħareġ f'Marzu 1931, u minn dak in-nhar qatt ma waqfet. Xi swiet għall-Malti din ir-Rivista, li sal-lum laħħqet ħmistax-il mitt faċċata, iġħidilkom haddieħor.

Għaddiet l-ewwel sena, u l-Għaqda baqgħet dejjem miexja 'l quddiem. Ma' tul dik is-sena l-president, is-Sur Briffa, kellu jitlaq biex imur Londra jżid jissahħaħ fit-tagħlim. Warajh kont maħtur jien president, li kont għadni kif sirt Professor.

It-tieni sena bdiet tajjeb, u l-Għaqda tagħna kienet bħal xitla tikber u tisbieh quddiem għajnejk. Kotru l-kittieba; kotru l-imsejbin; kotru l-ħbieb; u aħna bdejna naħsbu biex nifrxu aktar fil-wisa' l-ħedma tagħna u nkabbru r-Rivista ċkejnkna tagħna. Imma t-tajjeb imħabbat, il-ħażin qatt ma hamel il-gid. Il-ggajta ta' Maltin imjassra lejn il-barrani, dawk il-Maltin li għalihom il-jasar ħajja, u l-għajb gieh, ma setghux joqogħdu b'idejhom marbuta u jħarsu lejn il-Malti jikber u jikseb jeddu. Kienu jafu li l-Malti kien tehdida għalihom, għalhekk riedu johonqu, imewwtu, jeqirdu għal kollox din il-qawwa tal-Malti għal ħajja għida. Ma beżghux mill-Malti ħbieb l-ilsien Inġliż; beżgħu biss l-għedewwa għajjura li raw riesaq lejhom il-jum li jroddu l-jeddijiet mhux tagħhom.

Fis-6 ta' Settembru 1932, il-Gvern ta' dak iż-żmien, b'nies imdahħlin fih li llum magħluqin u maqfulin bħala għedewwa tas-saltna Inġliża u ta' Malta Inġliża, ħareġ ordni li l-Malti fl-iskejjel għandu jintgħallem u jinkiteb kif jitekellmuh u kif jinħass fil-widna u bħala għajnuna għat-Taljan. Li kien b'rajh dak il-Gvern neħħa l-Malti għal kollox mit-tagħlim. Imma l-Malti kien daħal fl-iskejjel b'liġi tal-Gvern Inġliż, u l-Gvern ta' Malta li ma setax iħassar dik il-liġi fittex li jfixkilha u jinqeda biha bħala għodda kontra l-Maltin.

Il-Għaqda malajr għarfet il-ħsara li kienet sa tigri lill-Malti, u biex tilqa' dik il-ħsara, fit-12 ta' Ottubru, kitbet lill-Ministru tat-Tagħlim u fessret il-fehmiet tagħna u x-xewqat tagħna biex it-tagħlim tal-Malti fl-iskejjel ikun ta' gid għat-tfal u għall-gieh ta' lsienna.

Dik l-ittra, li kullhadd jista' jaqraha f'*Lehen il-Malti* ta' Ottubru 1932, kienet il-bidu ta' taqbidha qalila. Kollu żejjed ngħidu li ma kenitx milqugħa; minn fuq heddu, għajruna, għalqulna f'wiċċna bwieb is-swali tal-Università. Xejn ma swielu l-għadu. Ma bżajniex. Hadd minna ma reġa' lura; hadd minna ma ħarab mit-taqbida. Żammejna sħiħ daqs is-swar li jħaddnu l-ibliet tagħna. Fehmitna kienet qaddisa, qalbna kienet safja, mniex kellna nibzghu? Fil-waqt li sħab iswed kien jingema' fuq rasna, aktar sfiq ingħaqadna madwar ix-xitla għażiża tal-Malti biex inħarsuha mir-rwiefen tal-mibegħda ta' għadu giefi. U magħqudin flimkien bqajna naħdmu b'ħegga akbar. Jekk bwieb is-swali tal-Università ngħalqulna, bwieb oħra nfethulna u l-laqqħat tal-Għaqda baqgħu sejrin. U biex nuru lil hutna l-Maltin kollha x'kienu fehmietna u għaliex konna niggieldu, ħriġna u qassamna bil-mijiet daqsxejn ta' ktieb jismu *Tagħlim il-Malti fl-imghoddi u llum*.

Sena damet sejra l-għieda. Novembru 1933 gieb miegħu tibdil kbir fil-Gvern. Jiem l-egħdewwa tagħna u tal-Malti kienu magħdudin, u issa waslu fi tmiemhom. Is-setgħa li kellhom tilfuha; u l-mibegħda lejn il-Malti baqgħet biss therrilhom qalbhom bla ma setgħet iżjed ittiefes il-Malti tagħna. Tniżżlu

mill-ħakma mgħobbijin bil-għajb ta' għamilhom u fil-21 ta' Novembru 1933 il-Għaqda tagħna reġgħet daħlet rebbieħa fis-swali tal-Università, fejn rebħiet akbar kienu jistennwha.

Illum ftit jaħsbu f'dawk il-ġrajja. Imma aħna li konna fihom, aħna li għixniehom u li nħossuhom bħala biċċa minn ħajjitna, bħala biċċa minna nfusna ma nistgħux ma nitgħaxx-qux meta ħsiebna jerga' lura lejn dak iż-żmien. Ma nistgħux ma nifirħux meta niftakru li qdejna dmir għoli u qaddis lejn artna u lejn niesna. Ighaddu s-snin, oħrajn għad jiġu warajna, imma l-istorja li kitbet il-Għaqda fis-sena 1932-1933 ma titħassar qatt.

Is-snin ta' wara kienu snin ta' ħedma. Xejn ma kellna x'ifixkilna. U f'dik il-ħedma, li hi meħtieġa għal kull xogħol letterarju, aħna ħdimna u tajna lil ħutna l-Maltin Antologija fi tliet kotba ta' elf faċċata, li hi u li tibqa' għal bosta snin oħra l-isbaħ xogħol letterarju tal-Għaqda.

Tibdila żgħira saret sena ilu. Meta l-Professor ġdid tal-Malti ġie minn Londra kien jixraq li jieħu hu f'idejh it-tmexxija tal-Għaqda. U hekk il-Professor G. Aquilina, li kien fil-Għaqda mal-ħaddiema tal-ewwel siegħa, li qatt ma tbiegħed minn ma' ġenbi, li flimkien iġġelidna u flimkien irbaħna, sar hu l-president tal-Għaqda. U f'idejh il-Għaqda mrawwma b'żgħażaġħ studenti tiegħu ħadet xejra ġdida, u aħna żguri li hu jagħraf imexxiha dejjem sal-oghla quċċata tar-rebħ. Il-ħegġa taż-żgħażaġħ tal-1931 qabdet nar li ma jintefa qatt aktar.

P. P. SAYDON

## Bin-id-Dmugh

Bin-id-Dmugh—dan kien l-isem ta' bniedem żagħżuġ fis-snin imma xi fil-qalb li kienet xorbot l-imrar ta' nifs 'il ġewwa w iehor 'il barra li flimkien jagħmlu dik li aħna nsejħu l-'ħajja'. Għajnejh kienu xerrdu ħafna dmugh u snien giddmu subgħajn idejh bil-għali sa ma l-ħmurija taż-żgħużija marret minn ħaddejh u sfura u għaja kbira ksewlu wiċċu rqajjaq u misbuk bit-toqol tal-ħsieb. U meta kien iqiegħed idu x-xellugija fuq sidru, għax din kienet id-drawwa li għallmuh id-dwejjaq, donnu biex itaffi l-uġiġħ man-nifs ta' qalb marsuša, in-nies mistagħġba kienet tistaqsih u tgħidlu 'Ja Bin-id-dmugh', għaliex inti daqs-hekk qalbek sewda? Jewilla m'għadekx żagħżuġ fil-għomor!' U hu kien iwieġeb, "Ja ħbieb; meta żgħażaġħ oħra kienu jitmattru għajjiena fis-sodod jew jerfġu riġlejhom fis-swali tal-ballu, bħal Dijogene jien ħriġt bil-fanal infittex il-verità tal-ħajja kullimkien. Minn dil-verità sibt tarf ħabel ċkejken

biss. Issa dil-verità kullfejn nitharrek ingorrha miegħi bħalma dal-gisem igorr miegħu d-dell. Għalhekk, ja ħbieb, intom tarawni dejjem qalbi sewda."

U xi hadd mir-rassa ta' nies li kienet ingabret tisimghu saqsieh "X'inhi mela din il-verità kerha li għabbietlek qalbek b'dan l-għali kollu?"

"Il-verità hi li l-għerf hu l-għadu tal-hena. Aktar hieni minnek u minni l-barri mixhūt fuq ħmiegu go l-istalla, il-ħanzir jaqla' l-għalf b'geddumu minn gol-mandra wil-bniedem ibleh bil-lagħab niezel ma' ħalqu."

"Verità kerha, Ja Bin-id-Dmugh, verità kerha hi din! Jekk inhu hekk, min jiflaħ għall-kastig ta' l-intelligenza li hi l-mamma ta' l-għali għalina l-bnedmin. Għidilna, mela, tmaqdar inti l-għerf li jgħallem il-veritajiet li jsewdu l-qalb?" U wiegeb Bin-id-dmugh:

"Il-hena mhux l-aqwa gid tal-bniedem. Ugigh il-qalb jagħlef ħsieb il-għaref. Aħjar il-kruha sabiħa tan-niket; x'tagħżlu intom, l-hena tal-ħanzir jaqla' l-għalf tiegħu b'geddumu minn gol-ħama jew l-għerf win-niket ta' Bin il-Bniedem?" "Ja Bin-id-Dmugh", għajjat lehen mitfugħi bħal twiddiba lill-għaref imdejjaq "int tgħabbejt b'dat-toqol għax tbeghidt mill-bnedmin sħabek, mill-pjazez wis-swali tagħhom fejn dwal kbar u tbahrid inessu l-għali tal-ħajja!"

U wiegeb Bin-id-dmugh, b'għajnejh imwahnha fuq sigra bla weraq wil-friegħi għolja mgħawwga go xulxin bħal ħafna slaleb mhejjija għal fuq il-kalvarju tal-ħajja, "La titqarrqux. Jiena ngħidilkom taħarbux l-Għerf tal-ħajja għalkemm jiswielkom dmugh għall-għajnejn u krib għall-qalb imma lanqas taq-tilbu l-verità mgarrba rasha 'l isfel. Man-nies għamiltha imma fil-pjazez wis-swali jsir it-tnassis wil-mibegħda ssonn snienha. Lili l-ħajja 'għallmitni nibza' minni nnifsi, għax il-ħażen bosta drabi jirkeb fija r-rieda t-tajba, u nibza' mill-bnedmin ta' ma' dwari. Jien inżid ngħidilkom: ibzghu sa mill-art għax tinfetaħ taħt riglejkom u tiblagħkom; u mis-sema għax jaqa' fuqkom bħal ċangun u jgħaffiġkom; u mill-baħar għax jobromkom bejn il-ħalel tiegħu u jagħlef bikom il-ħūt miġwieħ li jingħalef ukoll billi jieklu 'l xulxin. Sew sew bħalna l-bhejjem ta' żewġ saqajn li nieklu l-ħūt u nieklu 'l xulxin ukoll. Kemm hi kerha l-verità tal-ħajja! Imma jekk hi iebes għal widnejkom, mhix anqas iebes għal widnejn il-għaref li qalha. Jien ngħidilkom, tibzghux mill-verità, mhux biss, imma ibzghu għaliha! Jewilla gidba sa tistor il-wiċċ ikreh tal-ħajja?"

"Ja Bin-id-Dmugh", qabżet xbejba li moħha ma kienx im-kemmex u l-anqas xuftejha mitbiela, "it-tagħlim tiegħek hu iebes tassew. Li kien hekk kieku aħjar l-irqad mill-istenbih win-ngħas tal-mewt aħjar mill-qawmien tal-ħajja. Jien ngħid li tgħallem hekk għax qalbek tixbah lill-warda maqtugħa minn fuq ommha u z-zokk tagħha ma xxarrabx go l-ilma! Ja

Għaref, int ma doqtx l-imħabba ta' Mara li tagħmel l-istenbih aħjar mir-rqad wil-qawmien tal-ħajja aħjar minn-nghās tal-Mewt!"

U wiegeb Bin-id-Dmugh bil-herra w qal: "Xbejba, jien ngħidlek, ibza' mill-imħabba wkoll. L-imħabba tixbah lill-warda li tikber fuq qabar fejn hemm midfuna l-paci tar-ruħ. Jewilla l-imħabba ma tilgħabx bil-mistrieħ ta' qalbna u ma tkattarx l-imrar tal-ħajja? Sabiħa tassew fil-ghajn il-warda ta' l-imħabba imma kemm drabi taħbi n-niggiziet li jqabbzu d-demmi! Għalhekk xebbaħtha jien l-imħabba lill-warda li tikber fuq qabar."

"Imma l-Mara, ja Għaref, ġmielha, żgħuzitha, jewilla dawn ma jaqilgħux tifhir minn għandek?"

"Ja Xbejba, dawn il-ħwejjeg li semmejtli x'inhuma ħief nassa u kastig għall-mara nfisha w għar-raġel, nibxa għall-jasar tat-tnejn! Kemm drabi dawn il-ħajriet jaħbu qalb fiergħa u moħħ battal. Il-ġmiel għand il-mara hu bosta drabi bħal habel oħxon li hi tixhet ma' għonq ir-raġel u tgħallqu bih. Jigri wkoll li bosta drabi il-mara mingħaliha tħobb ir-raġel, wir-raġel mingħalih iħobb lill-mara magħzula, waqt li t-tnejn iħobbu mhux lil xulxin imma lill-*idijal* li jibqa' jħabbathom sa l-aħħar. Bosta drabi oħra l-imħabba mhix ħief farsa pulita tas-sensi migwieħa. "Ja xbejba, jien narga' ngħidlek, l-Imħabba hi l-ghadu ta' l-hena tal-ħajja bħall-għerf!"

"Ja Bin-id-Dmugh int tgħallimna n-niket, id-dwejjaq bla tarf, wix-xewqa tal-mewt!"

"Ja xbejba, il-Verità tixbah lil Bir fond, jekk tħares fil-qiegh tara l-hama ta' kollox!"

"Ja Bin-id-dmugh, jekk int għallimtna l-Verità, int għallimtna l-Mewt!"

"Jien tajtkom f'idejkom tarf biss okejken mill-habel twil tal-ħajja."

"Tarf ta' habel twil biż-żejjed biex nitgħallqu bih" wiegħbu hafna ilhna mugugħa ma' dwaru.

"Le, kunu ta' hila! Jien ma għallimtkomx ix-xewqa tal-Mewt imma l-għerf tal-ħajja. U ara x'inhu dan l-għerf: tixtiqix hena u ma jkollkomx għali. Jekk tistgħu toqtlu x-Xewqa għal kollox, intom toqtlu l-għali u ma jkunx hemm għalikom u la niket u la ferħ; wil-mewt wil-ħajja ikunu xorta, it-tnejn hajt mill-motwa li minna tintiseg ix-xoqqa kbira tal-ħolqien, tal-ħwejjeg li jitharrku u tal-ħwejjeg li ma jitharrkux. Jien għallimtkom ma tibzghux mill-Verità, mhux biss, imma tibzghu għaliha u tneħħulha n-niggieza minn fommha billi toqtlu x-Xewqa. Henjin dawk li ma jixxennqux mill-ħajja u la niket u la ferħ imma jieħdu kollox kif jigħom. Jien ngħidilkom: Dawn huma n-nies li jahkm u l-Mewt wil-ħajja f'din id-dinja."

U mbagħad l-Għaref twarrab qajl qajl minn fejnhom b'idu x-xellugija marsusa fuq qalbu donnu biex itaffi ugiġħ kbir man-

nifs, u bejnu w bejn ruħu qal: "Mhux li jien ukoll, kont nista' noqtol ix-Xewqa ta' l-hena, u magħha l-imħabba li hi l-warda sabiħa li tikber fuq l-oqbra ta' qsim il-qalb, u ninsa għal dejjem dawl iż-żewġ għajnejn ħelwa tal-Mara Magħżula mwahħlin mal-qiegh tal-Bir fond fejn jegherqu l-Veritajiet iebsa tal-hajja u magħhom l-hena tal-Bniedem imħabbat!"

13/4/41

G. AQUILINA

### It-t u d-d f'tarf il-kelma

Jaf kulħadd li d-d f'tarf il-kelma tinħass t, hekk *gibed* tinħass bħallikieku kienet miktuba *gibet*. Dan kienu jafuh il-kittieba qodma wkoll li biex iżommu kemm jistgħu d-d f'tarf il-kelma xi drabi kienu jiktbuha mqar meta l-kelma kienet tispicča b't. Xi ftit tat-taħwid jidher ukoll fil-kitba tal-lum. Biex jitnaqqas jew jitneħħa dat-taħwid sa nagħti hawn xi tagħrif liż-żgħażaġġ.

ART; it-t qieghda flok d; xi kittieba qodma jiktbu *ard*; iżda billi d tinħass dejjem t, mqar meta warajha jkollha vokali *arti, artek, aħjar* niktbu dejjem *art*.

BELT; flok *beld*. Għall-istess raġuni aħjar niktbu dejjem *belt*.

BOND (tal-basal) miktuba *bont*; id-d hija min-nisel il-kelma u gatt ma għandha vokali warajha. Niktbuha *bond*.

DEJUD (Car.), DEJJUD (Falz.); kelma miġjuba fid-Dizzjunarji għalhekk insemmuha biex ingħidu li għandha tinkiteb *dejut* jew *dejjut*.

FARD; Falzon u Caruana jiktbuha *fart* meta tisser a *bull*; imma għandna niktbu *fard* skond nisel il-kelma.

HAWD; x'uħud jiktbu *hawt*, hekk Falzon fid-Dizzjunarju; imma Caruana jikteb *hawd*, u din il-kitba għandna nżommuha, għax *hawd* ġej mill-għerq li minnu mnissel il-verb *hawwad*, li kulħadd jiktbu bid-d fit-tarf.

LIBET; flok *libed*; imma billi t-t tibqa' tinħass fit-tiswir kollu tal-verb, niktbu dejjem *libet*.

METTIT; għodda fin-newl; Falz. u Car. jiktbu *mettid*; niktbu *mettit* skond nisel il-kelma.

MIZWED; kulħadd jikteb *mizwet*; minn dil-kelma m'għandniex ħlief il-plural *imżiewet*; gatt ma titbiddel li jkollha vokali wara t-t. Skond nisel il-kelma l-aħħar konsonanti hi d, li għandna niktbuha dejjem.

NAFAD; (kelma tal-ħassielu), Falzon jiktibha *bid-d*; Caruana bit-*t*; niktbuha *bid-d*, għax hekk tinħass qabel vokali, *jonfdu*, mhux *jonftu*, u hekk hu nisilha.

NIKET; għalkemm nisel il-kelma hu *n-k-d*, għandna nibqgħu niktbuha bit-*t*, għax tinħass fit-tiswir kollu tal-kelma, *imnikkta*, *imnikktin*, *tnikktu*.

GĦAFRIT; il-lum ħafna jiktbuha *għafrit*, għax jaħsbu li *t-t* qiegħda flok *d*; hekk jiktbu Falzon u Caruana. Imma f'dil-kelma *t-t* qiegħda flokha u għalhekk għandha tin-kiteb.

SINED; raba' xagħri fuq għolja; Caruana jikteb *sinet*; Falzon ma jgħibhiex dil-kelma. Niktbuha *sined* skond nisilha.

TARAD; hekk jikteb Caruana; Falzon jikteb *tarat*; niktbu *tarad* skond nisel il-kelma.

THADDET; Falzon jiktibha *thaddet*, u bħalu jiktbu xi kittieba tal-lum; imma għandna niktbu *thaddet* bħalma jikteb Caruana, u bħalma hu nisel il-kelma.

WITED; Falzon u Caruana jiktbuha *wited*; niktbu *wited* skond nisilha.

P. P. SAYDON.

## Is-Safar

Stampa tal-bjut ta' Londra;  
irkejjien fejn tistaħiba w ħadd ma jsibek.  
Go Malta magħluqin,  
u biss nixxennqu  
inharsu ħarsa twil'għal fuq il-baħar.

\* \* \*

F'lukanda ta' l-egħriieb f'Mejju li għadda  
konna nitħadddu b'xi tliet ilsna mħallta  
u nittawlu, taħt ix-xemx tikwi bla ħniena,  
għal fuq il-Port igegweg kollu ħajja.  
Il-bogħ'd kien isahħarni;  
u ħlomt qatighi fuq bliet u fuq muntanji.  
U l-Grieg bla dar bla ħabba w bla mibegħda  
fettillu jgħanni għana saħħar bir-Russu  
fuq is-sabiħa Volga,  
u iehor bil-Bulgār fuq il-Maritza.

M. MIZZI

# Ganni

“Oj! x'hemm Ġann, kif aħna? Hawn dalgħodu għal fejn?”

“Hawn aħna Feliċ, kont sa mmur sal-għalqa hemm erba' diljiet niżborhom, għax iż-żmien għadda u kullhadd żabarhom.”

“Imbilli; x'taġhmel! għal hemm ukoll jien, suq.”

Telqu t-tnejn flimkien.

“Aħna kemm sa ndumu hekk, Ġann!”, qallu bid-daħka f'fommu Feliċ malli skorrew ftit in-nies, “Kellna bżonn naraw x'nagħmlu—għax hekk ma nagħmlu xejn. Inti hemm kont issok-tajt jew?”

U Ġanni wieġbu: “Huwa dan ma tafx li ssoktajt, sieħeb; mela le? Aħna dalwaqt inkunu lesti taf 'kk Alla jrid.” Feliċ daħak f'qalbu u d-daħka siekta nfrxet fuq wiċċu—l-iktar f'għajnejh ileqqu.

Ġanni, jew inkella kif kienu jsibuh in-nies tar-raħal, is-Seksuki, kien daqsxejn ta' raġel qasir, qasir, għajnejn ta' gurdien, mustaċċi mqaċċtin, leħja dejjem friska, maktur abjad marbut f'għonqu—dejjem nadif daqs figla u fuq tiegħu ġmielu għad li kien iġġodd qrib l-erbghin. Zewġ teftifet tar-raba' kellu u ma kienx iħallas taġħom għax kien ħallihomlu nannuh; minn uqitejn lanqas kien nieqes, anzi kien hemm min iġġid li kellu erba' soldi ġmielhom il-bank. Moħħu kien jilħaqlu wkoll: xi ħaġa għal bejgħ hadd ma kien jiddobba daqsu taġħha. Kien irabbi tiġieġ, fniek, mogħoż—minn kollox. Issa jbigħ ħaġa, issa oħra; ta' kulljum iġġallem: bil-qtajra l-qtajra timtela l-grajra.

Tista' tgħid li ma kien jonqsu xejn; imma, ħi, dik li joqgħod waħdu, dik ma sata' jnizzilha qatt. Sa kemm kien hemm ħutu kollox sew; kienu sejr in ħarir it-tlieta flimkien: Fortun jaqla' sold min-negozju tal-bizzilla, oħtu taħseb issajrilhom xi ħaġa u forsi taħsilhom biċċtejn ħwejjeg u hu jieħu ħsieb ir-raba' u l-bhejjem. Imma Fortun iżżewweġ, oħtu ħalliethom ukoll u Ġanni safa waħdu.

“Dik tgħodd għalik Ġann”, “Dik bieżla”, “Dik imissek tieħu, ġifa—it-tifla ta' Ġorg il-Qendli, dik għandha flus, Ġann.”; hekk kienu jgħidulu l-erba' jew hamest irġiel li kienu ħbieb tiegħu. Hu qatt ma kien imerihom, daqqa jgħidilhom li ma kienx għaž-żwieġ, u mbagħad erħilhom jeħduha miegħu li ma kienx qed iġġidilhom is-sewwa; u xi drabi oħra, biex jeħles minnhom ħafif ħafif, “Huwa sewwa” kien iġġidilhom u jħallihom b'daqshekk. Imma hu kellu waħda f'rasu—anqas kienet mill-aġġar, għax Ġanni moħħu fl-ajru kien. Mela ma waħħalx f'rasu li t-tifla tal-

Perit tar-raġal tridu. Ma riedx jaġbat ħażin kieku! Mur obsor għax kien dejjem jithakkek ma' ħuha, u meta kienet tinzel is-seftura tixtri l-ħaxix minn għandu kien jaġtiha iktar minn ħaddieħor; ħaġa li ma kien għamilha qatt qabel. Ġanni donnu qatt ma ried juri, imma, sabreċ, ma damux ma saru jafu bil-bieċa n-nies. Imma, kos, in-nies kif issir tafhom hekk malajr l-affarijiet! Issa hu ma kien qal lil ħadd ħlief lil Kelina li kienet taġbat iz-zija ta' Yvonne; u kien qalilha biex forsi tgħaddilu kelma. U din mhux biss ma qatgħetlux qalbu, imma qaltlu li n-ne putija tridu; għax siegħa kienet taf tgħaddiha għmielha. Imma, ħi, mhux hi biss saret taf; sar jaf kull-ħadd: ħbiebu sikwit kienu jsemmuħielu. Il-bniedem kif inhu magħmul: ikun jilħaqlu kemm ikun jilħaqlu, għandek issibu debbli f'xi ħaġa; mhemmx. Ġanni li kien jidhirlu li hu sargu u li ħadd ma kellu ħila jidhak bih—semmilu 'l Yvonne u jsir qisu biċċa tafal tagħmel bih li trid u tbellagħlu kemm trid. Ħbiebu ma baqgħux lura lura; meta ma kienu ikollhom x'jaġgħmlu—l-iktar nhar ta' Ħadd—kienu jfittxuh huma stess biex jaqbd u d-diskors. Jintasbulek wara l-għatba tal-bieb ta' barra, għad-dell; issa wieħed jiffa' lixkata minn hawn, issa ieħor igħidilhom kelma minn hawn u jaġgħmiżhom u huma erħilhom jinqalbu f-art bid-daħk.

“Huwa Ġanni qisu gewwa” jgħid wieħed;

“In-nofs lest”, ikompli ieħor, “Ġanni jrid, tad-dar iridu wkoll—issa hi biss baqa' tgħid iva, mhux hekk Gann?”

“U zgur”, iwieġeb dan; “aħna issa għas-sajf nirrangaw: għandi din l-intrata nagħmilha bil-madum; nixtrilha magna tal-ħjata u ma tkunx sewwa f'tit hawnhekk.” Is-Seksuki miskin kien għamilha diġa tiegħu. Anqas tlumu. Ħbiebu jgħidulu li tridu, zijitha sikwit tgħidlu li aħjar minnu ma kenitx sa ssib, ħuha li meta sama' bil-bieċa ma daħakx bi f'tit, dejjem jigrri wrajjh issa jgħidlu li tħobbu ħafna u issa ħaġa, iss'oħra. Ġanni ħi, mela ras daqs qartalla—u anqas kien għadu jkellew 'il kullħadd għax deherlu li kiber—u dawn li jikbru mbagħad aktarx hekk jigrilhom. Jaħasra! min jogħla ħafna sabta kbira jieħu.

Imma għax tgħid, lil Yvonne kien għadu qatt ma kellimha. Forsi kienet tistħi; għad li kienet tħares lejha minn taħt meta tiltaqa' miegħu. Dan kien jaħsbu hu. Ma kienu ħlief imekkek minn wara bieb il-perit biex forsi jilmaħha. Donnu barra minn sessih: fettillu jkellimha. Għand zijitha kienet tiġi kull tant—imma x-xorti qatt ma għenitu; kull meta kienet tiġi hi, hu kien jinzerta jew magħluq id-dar jew inkella l-għalqa; dan kienet tgħidulu Kelina. Ħbiebu ma kinux igħidulu xort'oħra: meta kien ikun barra kienu jgħidulu li Yvonne marret fejn id-dar tiegħu, meta kienu jafu li kien id-dar kienu jgħidulu li Yvonne zgur marret f'titxu ħdejn l-għalqa tiegħu għax rawha tippassiġ-

ga lejn dawk l-inħawi. U Ganni li qabel kien jidhirlu li hu sargu issa sar mazzun jibla' kollox.

Ganni kelma ma kienx jafdaha ma' kullħadd; imma lil Feliċ kien jagħtih imqar qalbu.

"Issa hi xi tgħid? xi tgħid?" kien iġhidlu.

"Hi trid żgur hekk: inħiex żgur hawn jien—daqshekk ieħor żgur li trid hi; minn daqshekk 'kk ma tiħux lilek ma tieħu 'l ħadd", hawn kien idawwar wiċċu għax ikun sa jinqasam bid-ħaħk, u mbagħad,

"kk ma tiħux lilek, soru tmur, oqgħod fuq kliemi Ġann."

Ġanni dal-kliem kien jinżillu għasel; dritt jibda jobrom il-mustaċċi u jmiss il-beritta.

"Tgħid kif nagħmel, Feliċ" kien ikompli mbagħad, "kif nagħmel u nkellimha—Tridni—għax li tridni naf—imma kieku nixtieq inkellimha għax taf int—bil-ħars biss ma nagħmlu xejn."

"Kollox sew", qallu l-ieħor wara li qagħad jaħsisbha ftit, "ħalli fi ħsiebi Ġann; jiena ma' huha ħaġa waħda; naħseb li nirrangaw."

Dak in-nhar stess huha mar fejn Ġanni u qallu li Yvonne fil-għaxija kellha tmur tistennieh fis-sqaq ta' wara l-knisja, ftiehem miegħu li kellhom imorru għalih hu u Feliċ, u ħallieh. Dan kien qisu għal ħabta tal-għasar. Minn dak il-ħin Ġanni anqas baqa' x'ma għamilx. Inħasel xi darbtejn, reġa' qaxxarha, iż-żarbun li kien libsu darba għat-tieg ta' ħuh giebu jleqq; insomma, nsibek minn hawn u nsibek minn hemm, sa fil-għaxija anqas kien għadu jingħaraf. Feliċ u Dumink, għax hekk kien jismu ħu Yvonne, kif sar bejn ħajta dawl u oħra dlam marru għalih. Sabuh jistennihom fil-bieb; qagħdulu wieħed kull naħa u biex ma jagħtux fil-għajn, għaddew minn triq imwarrba. Ġanni, iż-żarbun ma kienx imdorri bih, ħabat sa jdejqu għax ma' kull pass li kien imidd iżaqzaq. L-oħrajn mhux ħlief iħarsu lejn xulxin minn taħt, u kieku kien hemm xi ħadd flihom sewwa kien jinduna li xi ħaġa moħbija kellhom bejniethom.

"Il-lejla taraha daqxajn, Ġann" iġhidlu wieħed, "Issa tantx tgħajjat taf, għax forsi ttiha xi reġħa."

"U Ġanni hemm bżonn tgħidlu, int ukoll: mela aħna tfal jew."

"Mm hekk jew mhux hekk, Ġann? Għid int."

"U żgur"; daqshekk biss kien iwieġeb dan għal kull ma jgħidulu. Ĥsiebu ma kienx hemm; ried ifittex iġħaġġel għax kellu mitt sena biex jara ftit 'il Yvonne.

Kelma minn hawn u kelma minn hemm fl-aħħar qabdu t-tarf tas-sqaq.

"Hemm fuq qiegħda Ġann, ara. Aħna se noqogħdu nisten-newk hawn."

Ganni tefa' ħarsa tul is-sqaq u deherlu li lemaħha 'l fuq. Hemm kienet sabreċ, ara kellux ikellimha fl-aħħar! Qalbu bdiet ittektek sitta, sitta.

"Stennewni hawn" qalilhom, u telaq 'il fuq=ighaġġel biż-żarbun iżaqzaq donnu biex jinkih. Il-fanal li soltu dejjem idawwal is-sqaq kien mitfi. Tgħid kien tfiħ ir-riħ? Imma tarġa' tgħid, riħ ma kienx u l-fanali l-oħra kollha kienu għadhom jixegħlu. Deherlu wkoll li sama' bħal tħaxwix fis-sigar tal-bajtar li kienu jiddendlu, minn fuq il-ħajt; forsi kienu l-grieden jiggieldu fuq l-aħħar bajtra li kien fadal. Izda Yvonne kienet hemm żgur; kienet tidher alavolja fid-dlam. "Kemm hi sabiħa," jaħseb Ganni bejnu u bejn ruħu; "donnha Anglu minn dawk li jagħmlu fil-festa ma' dwar iz-zuntier tal-knisja. Issa tgħid x'sa ngħidilha?" u jaħseb u jaħseb ma satax isib tarf kif sa jgib il-kliem. Ma diemx jaħsibha! Tqaħqiha minn tarf is-sqaq, u f'daqqa waħda 'bdiet niezla xita ta' bcejjeċ tal-pal tal-bajtar fuq rasu. Is-Seksuki, għall-ewwel ħabat jiffantas; imma ma diemx ma tajru n-nghas għax beda geġ kull qofol! Telaq jigri kemm jiflaħ 'il barra u deherlu li sama' min jidħak urajh. Feliċ u Dumink ma kinux għadhom f'tarf is-sqaq; kienu ħarbu huma wkoll.

Ganni għadab mhux ftit. L-għada filgħodu kmieni malli fetaħ il-bieb biex jitolqilha gurnata lejn l-għalqa, l-ewwel ma ltaqa' kien ma' Wiżu, ġuvni ħelu, mislut b'xuftejh mirquma.

"X'hemm, Gann", qallu dan; hekk, donnu ma jaf b'xejn.

"Oj; hawn aħna wiegbu l-ieħor" bi tbissima. Mur għidlu lis-Seksuki li l-lejla ta' qabel, Wiżu libes il-libsa ta' Yvonne li kien gieblu ħuha u li flimkien ma' Feliċ u Dumink u erbgħa oħra kien għamillu biċċa bħal dik!

A. CALLEJA

(Student tal-Letteratura)

## F'rahal

Wara li kont domt xi tliet xhur mixhut fis-sodda bid-deni, it-tabib qalli biex immur ngħaddi erbat ijiem għall-arja f'xi raħal. Ktibt malajr 'il wieħed ħabib tiegħi u dan baġħat iġħidli u jistedinni biex immur noqgħod fid-dar tiegħu. Lqajt din l-istedina u tlaqt bil-karrozza għar-raħal ta' H.....

Malli wsalt sibt lil ħabibi jistennieni u feraħ bija mhux ftit. Dawwarni l-kmamar kollha, fosthom il-kamra mudwala li kien warrab għalija; ħriġna ħarġa mar-raħal; għaddieni minn ħafna sqaqijiet doġoq u mgħawġa, ġo fihom xi nisa jpaċpċu li, malli rawna, waqfu u baqgħu jħarsu lejna sa ma għaddejnienhom, u mbagħad ismagħhom isaqsu waħda lill-oħra: "Min hu dan? Minn ta' minn hu!" u ħafna mistoqsijiet oħra bħal dawn li wlied Eva jħobbu jgħidu, l-iktar fi-rħuġa fejn wiċċ ġdid isir jafu kulħadd f'qasir żmien.

Wara li kont ilni r-raħal xi ġimagħtejn bdejt nidra t-triqat u n-nies mhux ħażin. Għamilt ħbieb ma' xi erbġha minn nies sewwa ħafna li kienu jiltaqgħu fuq iz-zuntier wara nżul ix-xemx, u erħili mbagħad ta' kull filgħaxija noqgħod nisma' xi jkunu qed iġħidu sa jagħmel il-ħin u nqarrbu lejn djarna. Imma biex nifhmu aħjar x'orta ta' nies kienu dawn, aħjar ngħidu xi ħaġa fuq kull wieħed minhom.

L-ewwel ma nibdew mill-kappillan, għax fir-raħal il-kelma ta' ħadd ma tiswa daqs dik tal-kappillan. Dan kien raġel għaref u meta kien l-iskola qala' ħafna tifhir minn għand min kien iġħallmu. Laħaq kappillan ftit wara li sar qassis u mill-ewwel baġħtuh f'dan ir-raħal. Għall-bidu kien sa jinqalagħlu l-għawġ, għax iż-żewġ każini tal-banda bdew jagħmlu li jistgħu biex ixaqilbuh lejn xi wieħed minnhom; iżda dan għaraf imexxi hekk tajjeb li ħadd ma kellu l-ħila jaqbd u f'xejn, għalkemm iż-żewġ partiti mbagħad gergru kemm felħu kontra tiegħu. Kien dan il-kappillan jieħu ħsieb it-tfal, iġħallimhom id-duttrina, jurihom it-triq tas-Sewwa, u dan l-aħħar fetaħ l-Azzjoni Kattolka biex it-tfal ma jisrattawx u jithassru. Għall-festa kien iħabrek ħafna; minn xhur qabel kien joħroġ jigbor biex din tirnexxi. Qalbu tajba kemm tridu, il-foġra deħlin u ħerġin għandu biex jagħmillhom karta issa għall-karità, issa biex uliedhom jieħdu l-kotba b'xejn, issa biex idaħħlulhom 'il żwieġhom jaħdmu, fi ftit kliem, kien tassew jaqdi d-dmir tiegħu bħala raġaj fil-Qasam t'Alla. Tkellmu kien dħuli, jaf x'iġħid għax qara ħafna fi żmien. Min jaf kemm-il darba, bil-kelma t-tajba, kien raġġa' s-sliem fid-djar imħarrbta bil-ġlied? Ĥaġa waħda kellu (u min jista' jlum) kien iħobb li kulħadd jagħmel li għandu jagħmel sew, u fuq hekk ma nafx kemm-il darba kellu xi jgħid mas-sagristan fuq li dan ma għamilx l-arloġġ tal-

knisja sew u n-nies gergru, jew inkella għax ma jagħmilx ix-xema' tal-quddiesa fuq l-artal u ma jdoqqx għall-quddiesa fil-hin.

It-tieni wieħed jaħbat is-surgent, raġel twil, mibni b'saffejn, għajnejh ftit 'il gewwa, geddumu maħruġ kemmxejn 'il barra, b'ħarsa ta' wieħed li ma jridx min iġhidlu "lè". Dan kien iħobb il-kaċċa u l-għasafar; kliemu dejjem fuq summien, gamiem, vrieden, pluvieri, mlievez u hafna tajr ieħor. Id-dar tiegħu kellu kamra mimlija għasafar ibbalzmati ta' kull xorta u ta' kull daqs u l-hena tiegħu, meta jkun bil-frank, jekk ma joħroġx bl-ix-kubetta fuq spalltu, jgħaddi sigħat sħaħ ifarfar dawn l-imbierka ta għasafar. Fix-xoġhol tiegħu bhala surgent ma tilgħabx bih, sikwit iressaq il dan u 'il-ieħor quddiem il-Qorti u n-nies tibza' minnu daqs xitan. Mal-kappillan haġa waħda, u mdaħħal fil-kumitat tal-Azzjoni Kattolka. Miksur daqsxejn mas-surmast, għax dan kièn qallu li t-tifel mhux tajjeb biex jersaq għat-Tàrzna, biex b'hekk tilef l-aħħar eżami. Mill-bqija bniedem tal-pjaċir u la tidrah issibu ċajtjer hafna.

Is-surmast kien minn dak ir-raħal stess. Zijuh kien qassis, u ried ikun hu biex jibagħtu l-iskola s-Siminarju. Għall-ewwel kien għal qassis, imbagħad hassar u laħaq surmast. Kien għamel haħta mitluf fuq il-letteratura iżda malajr telaq kollox għax kien qed iherri moħħu u jħassar għajnejh b'dak il-qari kollu. Issa ma baqax jaf hliet xi vers ta' poezija jew xi qawl bil-Latin. Jidhirlu li jifhem fil-pulitka għax darba kien kiteb xi haġa bit-Taljan fuq xi taxxi li kien beħsiebu jagħmel il-Gvern. Ibati daqsxejn bl-istonku u kliemu dejjem jaqa' fuq l-ikel; mill-ewwel darba li jsir jafek erħilu jgħidlek kemm kellem tobba u professuri, kemm siefer għand tobba ta' barra u kif issa sab ruħu tajjeb bid-dieta li tah il-professur ta' Katanja. Għall-ilbies ma jħabbex rasu, l-ingravata qatt ma taraha fin-nofs, imma allaħares ma sshellimlux meta jkun għaddej mit-triq imwieżen fuq il-bastun (għax issa, miskin, beda jikber u wasal biex joħroġ bis-sittin). Ftit iħobb joħroġ lejn l-ibliet u l-gost tiegħu, meta ma jkollux x'jagħmel, joqgħod jaħdem il-pasturi u l-presepji biex itellagħhom lit-tfal ta' l-iskola meta joqrob il-Milied. Jirsisti hafna għall-festa; fuq il-bejt tiegħu biss kienu jinħarqu daqs 3,000 bomba li jkun haħlas għalihom hu. Ir-raħal kollu kien iġibu u aħna lkoll konna rirfħu bih meta kien jersaq hdejna.

Issa jmiss is-sur F....., bniedem għani, iġnix bir-renti. Meta kien zaġżuġ siefer, mar l-Amerka fejn għamel hafna flus; wara raġa' lejn Malta, xtara hafna bini u issa ma għandu bżonn ta' xejn. Malli jisimgħek issemmi xi haġa malajr iġhidlek li fl-Amerka kien ra bhalha u mbagħad erħilu jlablab min-għajr ma jaqta' fuq dak li kien ra meta kien imsiefer bla ma haħd jista' jmerih, għax haħd minna ma kien hemm. Għal kull haġa ta' xejn kien iżellaq xi kelma—minn għalih bl-Ingliż—li kien tgħallem l-Amerka—Jitkellem iġhajjat, jidhirlu li għax

għandu l-flus sa jixtri 'l kulhadd. Kellu xi jgħid ma' tal-Banka u issa ma baqgħax jieħu l-biljetti minn għandu.

Is-sur G..... tal-Lottu kien maħbub minna lkoll. Mill-gisem ma kienx qasir wisq, iżda rqajjaq, għadma u gilda, u bla glekk kien jidher donnu pespus. Kellu fuq rasu ftit zajbriet 'l hawn u 'hinn, fuq innieħru żewġ ħiġġiet kbar, għajnejn żgħar mgħottija b'ħuġbejn muxaġħra, u lħitu daqsxejn 'il barra. Meta jitkellem jiftaħ idejh u l-ħaġa jkabbarha għal mitt darba. Tgħidlu xi ħaġa jieħu għalih, irabbi l-geddum u jitlaq. Jaqra l-gazzetta kull jum, u għalih li jaqra Vangelu — Allaħares tmerih meta jkun jaf li l-gazzetta qalet hekk. Dan l-aħħar ma baqax jibagħthielu l-gazzetta lil Dun P..... għax dan kien qallu li jibla' kull ma jaqra. Imdorri go l-ibliet u n-nies tar-raħal kienu ħaduh fuq demm id-dars għax deħrilhom li l-banka kellu jehodha wieħed mir-raħal, mhux wieħed mill-belt; u fuq hekk bosta kienu dawk li, biex jinkuh, kienu jmorru jaqtgħiu n-numri mir-raħal l-ieħor u għandu ma jersqux. Kieku mhux għax kien ħa xi sold mal-mara kien jara jitlobx jibagħtuh xi mkien ieħor. Meta kien ikun magħna dan, konna nehdew tas-sew naraw jitmashan fuq xi ħaġa li nkunu għidnilu. Deni lil hadd; anqas jekk irid ma jaf jagħmel deni, u għalhekk kulhadd kien jixtiequ magħna.

Meta dahlet ix-xitwa bdejna ningabru għand l-ispizjar tar-raħal, raġel qsajjar, ismar u b'innieħru twil u mgħawweġ, maħruġ 'il-barra. Kien dan l-ispizjar zaġġuġħ minn ta' daż-żmien, moħħu mimli ħmerijiet, kollu ritratti ta' artisti tattalkies, iħobb iż-żfin u jmur it-tijatru kull nhar ta' Hadd. Kliemu nofsu Taljan, qisu nesa l-Malti wara li studja Ruma. Għall-ewwel li kien ġie r-raħal ma setax jaqbad, għax in-nies wahħlet f'rasha li ma jifhemx billi dan ma kienx jifhimha meta kienu jiġu għal xi ftit "subliman" jew "Açidi purku". Issa n-nies drawh; l-ommijiet deħlin u ħerġin jixtru daqqa qartas melħ, oħra landa "Lactogen" għat-tarbija jew flixkun żejt tal-ħuta. Mal-kappillan u l-qassisin tar-raħal kien joqgħod bil-gbaqal—għax ma jridu xejn biex igħidu xi ħaġa minn fuq il-pulptu. Iħobb hafna t-tijatrin u meta tal-każin ħadmu "Guzeppi mibjuġħ minn ħutu" kien bekkta 'l kulhadd daqs kemm qalagħha tajjeb il-parti tiegħu.

Biex ma nħallu 'l hadd insemmgħu l-Avukat. Ftit kien joqgħod magħna dan, għax dejjem issibu l-Belt, jieħu kafè il-"Premier". Qatt ma ħadem ta' Avukat—ħilief biex jagħmel xi rikors—għax ma għandux għalfejn billi kien wiret hafna minn għand iż-zijiet. Kien isiefer kull sajj; imma qisu qatt ma mar imkien għax milli ra barra ma kien igħid xejn. Fi żmien l-Awtonomija l-imħabba lejn Artu gaġħlitu joħroġ kandidat; iżda n-nies ma għarfetx x'għid seta' jagħmel għall-poplu—u ma telax!

Dawn huma n-nies li magħhom kont inqatta' s-siġnat kemm domt ir-raħal. Kollha kienu nies twajba, kull wiehed b'xi "imma" għalkemm malajr tidrahom. Ighixu hajja fisliem, 'il bogħod mill-frugħa tal-belt, midħla tal-gmiel u l-kobor tal-Holqien. Wiehed mill-ibliet jgħir għas-semplicità tal-hajja fir-rħula, iżda min jaf kieku jkollu jkun flokhom xi jgħid! Il-qalb tal-bniedem qatt ma tixba' bli għandha f'did-dinja; tixtieq dejjem xi haġa malli għandha u fl-aħħar issib li dak li xtaqet mhux biżżejjed—Eqq! Hekk id-dinja.

G. CASSAR PULLICINO.

## Eroj

Weqfin fuq blata kiesħa, samma w kerha  
 Imutu ħamsin Grieg, wara xulxin,  
 Irwiehom jinżlu Hades  
 Fl-egħlieqi tat-twajbin.  
 Fettxew hemmhekk l-Eroj il-kbar tal-Greċja  
 Akille u Menelaw w Agamemnôn,  
 Oħax huma sħabhom, ħuthom  
 Magħhom, qribhom ħassewhom  
 Fuq blata samma w kiesħa imperrċin.  
 'Ma donnhom m'għadhomx hemm  
 Fl-egħlieqi tat-twajbin  
 L-Erwieħ il-kbar tal-Greċja  
 Gellieda w qalbenin.  
 L-għajta tagħhom tidwi mal-muntanji  
 U tiġri mal-widien f'Traċċja u f'Tessalja.

A. CALLEJA

(Student tal-Letteratura)

## Il-Berritta Bajda ta' bil-lejl

KUMMIEDJA F'ATT WIEHED TA' ALBERT M. CASSOLA

### PERSUNAGGI

Mikiel, Sofija, Lonza, Monsieur Lafayette, Wenzu, Tal-Posta.

### KAMRA TAS-SODDA

(*Jaqbad ma' p. 96 Jannar-Frar*)

M. Dil-kitba donnha ta' l-imradda ta' Censinu. Iva, hekk naħseb, din minn għand il-mara li reddgħetli 'l Censinu. Halli naqra. (*Jaqra*) "Skond kif ftehimna l-bierah fil-għodu, it-tifel tiegħek Censinu tajtu lil dak ir-raġel bil-berretta bajda li kien hemm id-dar tiegħek." Raġel bil-berretta ta' bil-lejl bajda f'dari? (*Jkompli jaqra*) "Huwa ħallasni taj-jeb ħafna u niżżik ħajr ferm. Dejjem tiegħek..." O sema, o art! Berritta bajda... f'dari! U Censinu tiegħi f'idejh! Għalhekk dawn il-flus kollha! Issa qiegħed naqbad xi ħaġa! Berritta ta' bil-lejl bajda go dari... u marti dejjem tgħid li ma tistax tara berritta bajda u ma tridni qatt nilbisha avvolja nħoss il-bard! Min jista' jkun dar-raġel? Kien hawn go dari... (*Jmur iqalleb is-sodda*). Is-sodda mħarbtu u jien m. kontx hawn! Hawn ġew daħluli n-nies, daħalli xi raġel! (*Jsib il-berritta bajda*) Hawn hi! Hawn hi! Hawn hi! Hawn hi! Hawn hi! Hawn hi! Berritta bajda! Sofija biġietni! Ittradietni! Sofija li ma taħmilx tara berritta bajda, li qatt ma ħallietni nilbisha bil-lejl! Inghidilha jien! Nuriha jien! Halli tiġi quddiemni biex nikolha ħajja! Ja vili li hi! Taħt saqajja nitfaġġha, bħalma nirfes din il-berretta nirfes lilha! U miskin hu r-raġel li daħalli hawn ġew u gieb din il-berritta għax intertqu! Inqattgħu b'cejjeċ b'cejjeċ u nagħmlu zalzett!... Halli naqbad min hu!... Imma taf x'nagħmel: għal issa ma nuri li naf b'xejn sakemm nik-xef kollox sewwa. Halli naħbi l-berritta.

SOFIJA. Wasalt jien. Għandi nifsi maqtuġġ. Ara dal-kappell tas-sajf, Kiel li ta' qalbi, x'jidhirlek minnu? Għandi gosti sbieħ jien?

M. (Hija wkoll bil-kappell abjad hej! Billi hi pura wisq!)

S. Tkellem, Kiel; ma jogħġbokx, qalb ta' qalbi?

M. Helu, helu, donnu zokkra. (*Ironiku*).

S. Qiegħed tkellimni b'ċertu b'mod, qiegħed narak biered, u donnok irrabjat.

M. Min, jien? Le. x'int tara. Qiegħed nidħak, arani, sa nixpukka bid-daħk!

- S. Mela hekk. Mil-lum 'il quddiem inkunu dejjem nidhku u kuntenti.
- M. Ku...n...ten ..ti! Tassew?
- S. Iva, għax issa ma għandniex x'naħsbu iżjed fil-faqar, fil-miżerji.
- M. (Inghidlek jien!) U dan għaliex ma naħsbux iżjed f'miżerji?
- S. Ara, inti taħseb xejn. Jiena m'għedtlekx tħalli kollox fi ħsiebi?
- M. Dan żgur, kollox intik f'idejk jiena. U nkun ku...n...tent u nidhāk, eh?
- S. Halli x-xogħol u l-kummerċ fi ħsiebi, kollox f'idejja.
- M. F'idejk biss biss? M'hemm hadd iżjed imdeffes fin-nofs, hux?
- S. (Ma nagħmlux li jaf?)
- M. Wegibni, qalbi, wegibni; żgur ma hemm hadd iżjed imdeffes fin-nofs, hux?
- S. (Mid-dehra jaf b'kollox!)
- M. Ma titkellimx, hux? Sewwa tagħmel taf. għax jekk tiftaħ fommok tista taħrablek xi kelma! (Ara daqsxejn kont naħsibha xi angļu u mhix ħlief xitan).
- S. Fhimtek jien... dik il-lablaba ta' Lonza qaltlek kollox... Huwa nqaċċatha 'l barra!
- M. Min, Lonza? Le, le, Lonza daqsek mara! Biex ma tgħidli xejn żgur, marret tintagħlaq hemm ġew!
- S. Allura la darba għadek ma taf b'xejn, ingħidlek kollox jien stess.
- M. Għandek il-wiċċ?
- S. (*Tidhāk*). Għala le, qalbi?
- M. (Dnub li qegħdin fi żmien ta' gwerra u ħadulna l-arm; kollha għax li kelli arma projbita kont indewwaqhielha!) Iva, iva? U meta sa tgħidli, geduda ta' qalbi?
- S. Meta jirnexxili ndaħħallek f'rasek li inti m'għandekx għal-fejn taħseb ħażin fija kif qiegħed tagħmel, u meta tiżgurani li tikteb ittra gentili lil ċerta persuna...
- M. X'persuna hi? Nikteb jien?...
- S. (*Tmelles 'il Mikiel*). Iva; u rrid narakom titgħannqu flimkien bħal żewġt iħbieb tal-qalb!
- M. Sa nixpakka. Issa żzejjed!
- S. Iżzejjed xejn. Issa, millum 'il quddiem irrid li nkunu lkoll familja waħda.
- M. Biżżejjed ja qalb ta' tigra, ja vili, ja mara ħażina! Kun af li jiena naf kollox, li għandi l-provi ta' kollox f'idejja!
- S. Xi provi? Provi ta' hix? Għax qiegħed titkellem bil-herra?

- M. Mela għalina! Halli npattihielek kif jisthoqqlok ja traditriċi !
- S. Traditriċi...? Mela qiegħed tiġġennen? Xi tradimenti huma?
- M. Ma tafx, hux ? Sa tiċhad ukoll ! Dawwar wiċċek fejn hu dahrek! (*Sofija ddur u Mikiel johroġ il-berritta bajda ta' bil-lejl*). Hawn hija x-xhieda ta' kollox !
- S. (*Tidhak bil-qawwi*). Dik mnejn gibtha ?
- M. Ma tafx, taparsi ma tafx mnejn gibtha, hux? (*Tragikament*) Gibtha minn taħt dik l-imħadda fejn jiena soltu mmidd din razi kwieta u bla ħtija u li inti issa mlejthieli bix-zwiek ! Izda spiċċa kollox għax sa nitlaq minn din id-dar u ma taranix iżjed ! Żomm flusek kollha għalik, zomm hwejżek kollha. (*Jibda jinza*).
- S. X'sa tagħmel ? Stenna. Kif qatt tista' taħseb li jiena...
- M. Ta' min hi din il-berritta? Aġħtini ismu, għax nisfar bħal Otellu...
- L. Sinjura, sinjura ! Gej dak iċ-‘Chief’ tan-‘Navy’ b’Censinu f’idejh !
- M. ‘Chief!’ ‘Chief!’ Ċensinu tiegħi ! Xellerat ! Jew huwa jixrobli demmi jew jien nagħmillu tiegħu mazzit u nagħtih il kelb ! (*Jmur jigri lejn il-bieb*).
- S. X'int tgħid ? Taf min hu daċ-‘Chief’?
- M. Ma jistax ikun hliet raġel hażin !
- S. Dan zijuk !
- M. Eh ?
- S. Zijuk li kien miksor miegħek. Issa jiena ktibtlu daqsxejn ta' ittra kif jixraq, ġie jarani, wegħidtu li tiktiblu inti wkoll u li titolbu biex jaħfirlek...
- M. Jiena ġa' ktibtlu.
- S. Għalhekk ġej għandna u sa jgħibilna miegħu lil Censinu. U sa jagħtina ġidu kollu, flusu kollha u kullma għandu. U dan kollu bis-saħħa tiegħi !:
- L. U tiegħi wkoll !
- M. Mur obsor xi praspar tafu tagħmlu, Sofija ta' qalbi ! Inten-nilek li inti l-iżjed mara għaqlija tad-dinja ! U warajk tiġi Lonza ! Imxu nilqgħu liz-ziju, mela; u uagħtuh lura dil-berritta bajda ta' bil-lejl !
- L. U biex iz-ziju tagħkom jieħu iżjed gost bina, ejjew inkantawlu lkoll flimkien : “He is a jolly good fellow” (*Johorġu mgħannqin ikantaw u jgħannu*).

## Storja tal-Għaqdiet tal-Kittieba tal-Malti

(Din it-taħdita ngrat minn fuq ir-Rediffusjon nhar il-*Hadd* it-23 ta' Frar fid-9:15 a.m.).

Il-Għaqda tal-Malti (*Università*) hija l-aħħar waħda fost il-Għaqdiet l-oħra tal-Kittieba tal-Malti li twieldu minn mitt sena 'l hawn meta kienet nibtet fostna l-ewwel waħda, u għalhekk hija tgħaqqad il-kuruna ta' ward sabiħ li s'issa ngabar mill-qasam tal-kitba letterarja maltija; iżda fejn l-ewwel waħda kienet inholqot minn għaqda ta' nies imdahhlin fiż-żmien u fil-professjoni tagħhom, għaqda mibnija fuq sies xjentifku ta' fergħa li l-iskop ewlieni tagħha kien dik tal-progress tal-mediċina u ma' dik tax-xjenzi l-oħra li għandhom rabta magħha, bħalma hi l-istorja naturali, għaqda li dehrilha li fil-publikazzjonijiet tagħha tingqeda b'alfabet xjentifku għall-ismijiet maltin ta' pjanti w annimali, il-Għaqda tal-Malti (*Università*) nholqot fost erba' żgħażaġh studenti universitarji mheggin b'nar wisq iżjed qawwi minn dak tan-nies ta' l-ewwel Għaqda li kienet is-*Società Medica*, b'finijiet li kienu jaqblu għal ma' dawk iż-żminijiet ta' għaxar snin ilu, jigifieri għal dik li hi hteiga ta' tagħlim letterarju tal-Malti marbut mal-bżonnijiet morali, nazzjonali, amministrativi u fi-istess hin akkadeemiċi tal-generazzjoni ġdida maltija, finijiet li huma wisq akbar u li jhaddnu fergħa għaliha li magħha tigbed il-fergħat l-oħra kollha li jkollhom jinqedew bl-ilsien malti biex il-poplu jista' jkollu l-vantaġġ li jitgħallem bla tbatija u tfixkil kull għerf li jista' jiswielu għall-pajjiż, u għalih in-nifsu.

It-twelid u l-ħajja tal-Għaqda tal-Malti (*Università*) hija għalhekk l-aħħar kapitlu tal-ktieb li s'issa nkiteb tal-Graġja tal-Kitba Maltija, u jixraq, għalhekk, illi l-lum, bħala tifkira ta' għeluq il-għaxar snin ta' ħajja li ilha tgħix din il-Għaqda li nsemmu iżjed bir-reqqa kif inholqot, iżda qabel xejn, biex wieħed ikun jista' jgħożż l-importanza storka tagħha, insemi wkoll fuq fuq il-grajja ta' l-oħraju li twieldu u għexu qabilha, u kif din tgħaqqad illum fiha nfisha l-mera ta' Xirka Letterarja Maltija.

Kif diġa tarrafna, l-ewwel xirka li tista' tgħid nibtet fostna biex il-Malti jinkiteb skond ma trodd ix-xeħta tiegħu ta' lsien semitku miktub b'ittri latini kienet dik tas *Società Medica* fl-1841, sew sew mitt sena ilu, meta t-Tabib Stefanu Zerafa, Professur ta' l-Istorja Naturali fl-*Università* ta' Malta u Membru tas-*Società Medica* kien qara f'April ta' l-1841 quddiem is-*Società Studju* storku filologku fuq ilsien Malti u ressaq quddiem il-Membri abbozz ta' alfabet malti li mbagħad sar rapport fuq minn Kunmissjoni magħzula apposta u din wettqit sabiex is-*Società* tingqeda bih. Dan l-alfabet kien imwaqqaf fuq il-prinċipju ta' l-alfabet fonetku skond ma trodd il-għamla ta' alfabet semitku. B'dan l-alfabet inkitbu l-ismijiet maltin

ta' hxejjex, xtieli, sigar, eċċ., fil-ktieb *Flora Melitensis* ta' Grech Delicata (1853) u dawk ta' l-agħsafir fil-*Quadro Geografico Ornotologico* (1843) ta' Schembri. It-Tabib Zerafa snin qabel, jiġifieri fl-1827, qisu żmien wieħed ta' meta Vassalli kien hareġ it-Tieni edizzjoni bit-taljan tal-Grammatka Maltija, kien hareġ il-*Flora Melitensis Thesaurus* li kien fiha l-ismijiet ta' hxejjex, xtieli u sigar, eċċ., miktubin b'alfabet li kien bejn wieħed u ieħor l-istess wieħed li hu kien ressaq quddiem l-*Società Medica*. Qabel ma nibtet xirka oħra, jiġifieri l-*Accademia Filologica Maltese*, li hasbet biex tmexxi iżjed 'il quddiem il-kitba tal-Malti, nsibu li l-Gvern fuq suggeriment ta' Cornwall Lewis, wieħed mill-Kummissjonarji maħturin biex jistharrġu fuq l-Affarijiet Amministrativi f'Malta (1836) kien daħħal fl-Iskejjel Primarji tal-Gvern Ktieb tal-Qari bl-Ingliż u bil-Malti, iżda billi dak il-ktieb kien miktub b'alfabet b'xi ittri għarbin u b'xi kliem meħudin mill-Għarbi bla ma qatt kienu f'isien Malti, it-tagħlim tal-Malti bħala mezz għat-tagħlim tal-Lsien Ingliż tneħħa wara bil-kemm sentejn. B'dan ix-xorta ta' alfabet kien inkiteb il-ktieb *Catalogue of Different Kinds of Fish in Malta and Gozo* (1838) ta' Trapani. Dr Salvatore Cumbo fil-*Piano di Pubblica Istruzione* (1841) flok l-alfabet Għarbi Ruman (kif dlonk kienu jsejnhulu dan ix-xorta ta' alfabet) ressaq alfabet iżjed popolari li wieħed sata' jinqeda bih tajjeb għat-tagħlim fl-iskejjel. Fost dan it-twegħir ta' ftehim fuq il-għażla ta' alfabet Malti, li jkun xieraq għall-iskejjel, il-kitba tal-Malti ma setgħet qatt tieħu r-ruħ, sakemm fl-1843 is-*Società Filologica Maltese* twaqqfet bil-ħsieb li tgħin u xxerred il-kitba maltija fost il-poplu u fl-istess ħin tiffissa kitba li tkun tgħodd għat-tagħlim ta' ilsna oħra fl-iskejjel li dik il-ħabta l-aqwa li kien it-Taljan u mħabba f'hekk din ix-xirka fasslet alfabet fuq dak ta' dan il-lsien. Mill-1850, meta dan is-sistema daħal fl-Iskejjel Primarji tal-Gvern baqa' jseħħ sakemm fl-1883 nibtet ix-*Xirka Xemja*, illi l-aqwa ħsieb tagħha kien li fil-waqt li tagħti lill-Malti xejra ta' kitba li taqbel l-iżjed mal-morfologija semitka tiegħu, toħloq alfabet b'ittri latini li jistgħu jaqdu l-prinċipji ta' dik il-kitba maltija.

Bis-saħħa tal-ħidma ta' l-*Accademia Filologica Maltese* harġu kotba tal-Konversazzjoni Maltija-Ingliża-Taljana u xi kotba tal-qari bil-Malti miktubin minn nies ta' l-iskola, bħalma kienu Pullicino, Falzon, Letard, u fosthom l-aqwa l-Professur Gio Antonio Vassallo u Annibale Preca li kienu għamlu gabra ta' poezijiet bil-Malti għat-tfal ta' l-Iskejjel. Il-*Hrejjef u Ċajt* ta' Vassallo, Storja ċkejna ta' Malta u l-Hajja ta' Kristu, u xi kotba oħra nkitbu bis-sistema ta' l-*Accademia Filologica Maltese* għalkemm fihom hemm nieqsa r-reqqa ta' ortografija li tista' tgħidilha grammatikali.

Mat-twelid tax-*Xirka Xemja* kien daħal it-tagħlim tal-Malti fil-klassijiet kollha ta' l-iskejjel Primarji flimkien mat-Taljan

u l-Ingliż, u għalhekk inkitbu u ħarġu stampati kotba tal-qari li jgħoddu għall-klassijiet kollha, u l-aqwa kittieb ta' dawn il-kotba kien Preca li kellu l-inkarku li joħroġ ukoll Tifsira ta' dan is-sistema fi ktejjeb. Il-programm tat-tagħlim Malti bl-Alfabet tax-*Xirka Xemġa* jidher minn Cirkulari lis-Surmastrijiet maħruġa minn Savona li kien dak iż-żmien Direttur ta' l-Istruzzjoni Pubblika, fl-14 ta' Novembru, 1882.

Is-sistema tax-*Xirka Xemġa* nistgħu ngħidu li mietet fin-nieqa u magħha mietet ukoll ix-*Xirka* għax b'hekk inqerditilha darha. Ir-raġuni li għaliha s-sistema tax-*Xirka Xemġa* waqgħet wara bil-kemm sitt snin ħajja, nistħajjel li kienu iktarx il-prinċipji ta' xi awtoritajjiet u professjonisti kuntrarji għas-sistema fiha nfusha li fiha dehrilhom li sa tkun ta' ħsara għal xi lsien ieħor skolastiku milli t-twegħir ta' l-istess sistema. Mat-twaqqif tas-Senat Universitarju li taħtu kellha titmexxa d-dgħajsa tat-tagħlim kollu ta' l-Iskejjel tal-Gvern bil-Liċeo u l-Università magħhoni, mad-dimissjoni ta' Savona minn Direttur ta' l-Istruzzjoni Pubblika, naraw li fuq rapport ta' Kumitat maħtur dwar l-influwenza ta' l-Alfabet Fonetiku tax-*Xirka* fuq it-tagħlim tal-Lsien Ingliż u Taljan, l-alfabet tax-*Xirka Xemġa* tneħħa mill-kotba ta' l-iskejjel u floku raġa' daħal ta' l-*Accademia Filologica Maltese*.

Billi minn żmien għall-ieħor il-kitba maltija sew fil-kotba ta' l-iskola tal-Gvern kemm fost il-kittieba baqgħet imħawda bla ebda regula sħiħa, fl-1893 twaqqaf Kumitat fost l-aħjar kittieba tal-Malti biex jiffissa alfabet xieraq li jaqbel kemm jista' jkun ma' simboli alfabetiċi li bihom aħna m'dorrijin niktbu l-Malti u fl-istess hin mal-morfologija u fonetka maltija. Is-sistema ta' kitba ta' dan il-Kumitat insibu mera tiegħu fil-*Muftieħ ta' Kitba Maltija* ta' Ġanni Vassallo li ħareġ 1901. Huwa jixbah lil dak ta' l-*Accademia Filologica Maltese*, iżda jersaq iżjed lejn ir-reguli tax-*Xirka Xemġa* għal dik li hi morfologija. Il-Kumitat jidher li wara xi ftit laqgħat infired u għalhekk mill-ftit ta' hidma, li kif jidher kompliha Ġanni Vassallo bħala Segretarju, ma għandniex hilef il-ktejjeb tiegħu li hu l-*Muftieħ tal-Chitba Maltija*. B'din is-sistema ta' ortografija mill-1900 sakemm twaqqfet l-*Għaqda tal-Kittieba tal-Malti* li ħarġet it-*Tagħrif tal-Kitba Maltija* (1924) inkitbu l-iktar kotba serji ta' qari malti; u għandna nistqarru li din is-sistema wkoll wara dik tal-Għaqda isseħħ għal żmien twil; kien fadlilha nifs qawwi biżżejjed u baqgħet popolari fost l-aħjar kittieba, insemmu wieħed mill-aqwa li kien Ġużè Muskat Azzopardi li baqa jinqeda biha fil-Vanġelji bil-Malti li kien għadu qed joħroġ meta s-sistema tal-Għaqda kienet għadha kif twaqqfet.

L-iskop tat-twaqqif tal-*Għaqda tal-Kittieba tal-Malti* kien għall-ewwel li jiffissa ortografija waħda fost il-kittieba kollha tal-Malti. Iżda din ma kenitx haġa li setgħet titwettaq hekk

minnufih qabel ma s-sistema tkun imdahhla fit-tagħlim tal-Malti fl-iskejjel. Għalhekk l-ortografija ta' din il-Għaqda, minn mindu nholqot sakemm dan l-aħħar daħlet fl-iskejjel, fil-Qrati u fl-amministrazzjoni tal-Gvern bhala sistema ufficjali, baqgħet tinkiteb biss fost il-membri tal-Għaqda, u 'l hawn u 'l hinn fost xi kittieba ta' "*Il-Malti*" rivista' ta' l-istess Għaqda.

(*Tissokta*)

A. CREMONA

## Hidmiet tagħna

### LAQGĦAT

Minħabba ż-żmenijiet li aħna fihom sibna hafna tfixkil biex nagħmlu laqgħat, għalhekk din is-sena saret laqgħa waħda li fiha ngħażel dan il-Kumitat għas-sena 1941-42 :

President Onorarju: L-On. Rettur.

President: Prof. Ġ. Aquilina, B.A, LL.D, Ph.D.(Lond.)

Viċi-President: Is-Sur K. Sant

Segretarju: Is-Sur H. P. Copperstone

Ass. Segretarju: Is-Sur K. Sant.

Kaxxier: Is-Sur H. Agius Ferrante.

Xandir: Is-Sinjuri S. Boffa u A. Attard-Borg

"Lehen il-Malti": Edituri: Is-Sinjuri A. Calleja u M. Mizzi.

### REDIFFUSION

F'lok il-laqgħat l-Għaqda ndaħlet għal biċċa xogħol oħra. Fis-sajf li għadda konna ktibna lill-awtoritajiet biex niksbu l-permessi meħtieġa biex inxandru programmi letterarji bil-Malti minn fuq ir-*Rediffusion*. Hekk fil-Milied bdejna bi programm speċjali għal dan il-Jum.

Minn dak in-nhar 'l hawn nhar ta' Hadd kull hmistax bqajna nxandru dawn il-Programmi letterarji. Fost dawn xandarna dan il-programm speċjali, fit-23 ta' Frar b'tifkira ta' l-egħluq l-għaxar sena ta' l-"Għaqda" min mindu twaqqfet, fis-26 ta' Jannar 1931 :

1. Innu ta' l-Għaqda.

2. "Wara għaxar snin" tal-Prof. P.P. Saydon, B.Lit., D.D., B.L. Can., Lic. S. Script. Inqrat mis-Sur K. Sant.

3. "It-Tieni Rebħa Tagħna" tas-sur K. Vassallo. Inqrat mis-Sur S. Boffa.

4. "L-Għaqdiet tal-Malti" mis-sur A. Cremona.

5. "Stedina għal Tagħlim il-Malti" ta' M. A. Vassalli. Inqrat mis-sur Ġ. Cassar Pullicino.

6. "Lil M. A. Vassalli" tas-sur Ġ. Pisani.

Il-programm spiċċa bl-Innu Malti li ndaqq mis-surmast A. Muscat-Azzopardi, li daqq ukoll kull meta ktieg.

Irridu ngħarrfu li f'dawn il-programmi nixtiequ ndaħħlu xi kitba originali (jiġifieri mhux stampata) għalhekk nistiednu 'l kulhadd, l-aktar lill-Istudenti, biex iġinna f'din il-hidma ta' fejda. Biss din il-kitba trid tasal għand is-Segretarju hmis-tax qabel ma jkollha tinqara.

#### KORRISONDENZA MAL-GVERN.

Dan l-aħħar kellna xi ftit korrispondenza mal-Gvern.

Ktibna lill-Gvernatur fejn tlabnieh li l-ismijiet tat-toroq fl-Ibliet isiru bil-Malti wkoll, u ssuggerejna kumitat ta' esperti fl-Istorja u fil-Malti.

Ktibna lill-Awtoritajiet Responsabbli biex aħbarijiet minn fuq ir-*Rediffusion* jingħataw b'Malti tajjeb. It-talba tagħna laqgħuha u issa mhux hażin. Kellna kitba oħra mal-Gvern ji nxandru aktar 'il quddiem.

#### IL-B.B.C. U AĦNA.

Nixtiequ nniżzlu f'din ir-rivista t-telegrammi li għaddew bejna wil-B.B.C.

28 ta' Settembru 1940

L-ittra ta' l-aħbarijiet bil-Malti ngħoġbot hafna. Nifirħu 'l Sultana.

SANT Segretarju Gh. M. U.

3 ta' Ottubru 1940

Hajr għat-telegramm tiegħek dwar l-ittra ta' l-aħbarijiet bil-Malti.

CONNER B.B.C.

5 ta' Frar 1941

Qari ta' Għazliet minn Kitba Maltija

SANT Segretarju Gh. M. U.

15 ta' Frar 1941

Għoġbitna t-tnebbiħa tiegħek għal qari ta' kitba Maltija. Nirrangaw mill-aktar fis.

CONNER B.B.C.

25 ta' Frar 1941

Qari minn Ward ta' Qari Malti Saydon Aquilina minn *School of Oriental Studies Lond University*.

SANT Segretarju Gh. M. U.

Dawn bdew jingħataw nhar it-Tlieta is-6 ta' Mejju 1941.

#### SOSTENITURI

Inżidu mal-lista tas-Sostenituri tagħna lis-Surmast A MUSCAT-AZZOPARDI, li qed iġinna hafna biex inxandru programmi letterarji minn fuq ir-*Rediffusion*.

Inkunu nafuhulhom lil dawk kollha li jagħmlu bħalu u lil dawk is-sostenituri, li għadhom ma bagħtulniex li wiegħdu, jekk jibagħtuhulna ma jdumux.

## “Gabra ta’ Qari Malti”

Bil-ħsieb li nkabbru u nxerrdu l-letteratura ta’ lsienna, u bit-tama kbira li l-ħidma tagħna tkun tiswa ta’ ġid fit-tiswir ta’ kultura letterarja tabilħaqq maltija, irridu nindahlu għal biċċa xogħol inwiegħira daqs kemm sabiħa, u nagħtu f’idejn il-poplu Malti kotba miktubin bis-sengħa u mirquma bil-qawwa tal-ħsieb. Ma rridux li rrumanz Malti jieqaf sa fejn wasal; irridu nkabbruh, immexxuh aktar ‘il quddiem u ngħallmuh lill-generazzjoni li tielgħa.

Taħt ir-ras “GABRA TA’ QARI MALTI” aħna biħsiebna nibdew noħroġu għadd ta’ rumanzi—rumanz kull tliet xhur—miktubin kif titlob is-sengħa. Għandna nittamaw li dawn il-kotba jkunu ta’ siwi u ta’ ġid għal ilsienna daqs kemm kienu l-kotba maħruġa mit-tabib Ġuże Bonnici, li Alla jagħtih il-Ġenna, min jaf kemm ħadem u kemm ħabrek biex jarfa’ l-Ilsien Malti mit-tajn tal-għajb u tat-tkażbir.

Imma biex il-ħsieb tagħna jseħħ kif nixtequh, neħtieġu l-għajjnuna tal-qarrejja u tal-kittieba.

### KOTBA OHRA

Minbarra r-rumanzi, għandna ħsieb ukoll li ‘l quddiem noħroġu *kotba tal-poeżija* miktuba mill-aħjar poeti tagħna; *drammi* u *kotba ta’ taġħlim*, uħud minnhom maqluba minn ilsna barranija.

Ma kont qatt nasal li nagħmel dan il-ħsieb u nidhol għal biċċa xogħol bħal din li kieku ma kienx it-taħbit li tħabat u l-għajjnuna finanzjarja li wegħidni s-Sur A. Saliba li ser ikun l-Editor tal-“Gabra ta’ Qari Malti.”

### ZEWĠ EDIZZJONIJIET

Il-“Gabra” ser ikun fiha *zewġ edizzjonijiet*: waħda rħisa u l-oħra *de luxe*. L-edizzjoni rħisa tkun imqasma f’faxxikli tas-16-il paġna l-wieħed li joħroġu darba fil-ġimgħa—ld. kull faxxiklu. L-edizzjoni *de luxe* tkun fi ktieb sħiħ, mitbugħ fuq karta tajba u illegat sabiħ. Kull ktieb jinbiegħ 1/6d. *Ma għandniex xi ngħidu dawn il kotba aħna nibdew noħroġuhom kemm-il darba l-abbonati jlaħħqu għadd sabiħ.* Mela fittxu ssieħbu f’din il-“Gabra” u tkunu qed tagħmlu ġid lill-Malti u lil Malta.

Dawk li jixtiequ jissieħbu u dawk li jridu xi tagħrif iehor dwar il-“Gabra ta’ Qari Malti” għandhom jiktbu:

*Lis-Sur Anton Saliba,*

*Editur tal-“Gabra ta’ Qari Malti”*

*Popular Printing Press*

*142, Strait Street, il-Belt.*

GUZÈ CHETCUTI

# METRIKA MALTIJA

ta' KARMENU VASSALLO

kittieb tan-"Nirien" u "alla taz-żghazagh"

Jinbiegh għand

A. C. AQUILINA & Co.

58D Triq Irjali, il-Belt

Ukoll xogħol ieħor interessanti hafna

**"THE MALTESE LANGUAGE"**

tal-Prof. G. AQUILINA, B.A., LL.D., Ph.D. (Lond)

## Tishib

6d. kull sitt xhur  
1s. kull sena.  
Kopja wahda sold  
Għal barra minn  
Malta d-doppju.

Mitbugħ fi-"EMPIRE PRESS" 266, Triq San Pawl—Il-Belt.